



በኡሩንበርግ ከተማ (ጀርመን) የተካሄደውን ህዝባዊ ስብሰባ አስመልክቶ የተዘጋጀ ዘገባ



ፌብሩዋሪ 17-18 ቀን 2012 ዓ.ም

የኢትዮጵያ ህዝብ የግንት ተስፋው፣ ሃላፊነት በጎደላቸው መሪዎች በየዘመናቱ መዳረሻ ሲነጠቅ ናሯል። የህዝቡና የሀገሪቱ ህልውና በፖለቲካ ውጥንቅጥ ውስጥ ከገባ እነሆ በርካታ ዓስርተ-ዓመታት ተቆጥረዋል። በሀገራችን ብሄራዊ የመብት ረገጣና ጭቆናን ለማስቀረት፣ ሁሉም ዜጎች፣ በእኩልነት፣ በመቻቻል፣ በነፃነትና በመከባበር የሚኖሩበት የተስፋ ምድር እንድትሆን ለማድረግ ቀደም ሲል የተጀመረው ህዝባዊ እምቢተኝነትና የመብት ማስከበር ትግል ዛሬም ቢሆን ከ40 ዓመታት መራራ የትግል ጉዞ በኋላ ገና እልባት አላገኘም።

ይህ ቀደም ሲል በአብዮት መባቻ፣ በፀና አለት ላይ፣ በህያው የተጋድሎ መድብል የተወጠነው፣ በጭቆና አልገዛም ባይነት ህዝባዊ አመፅ ቀዳማይ ምእራፍ ታሪካዊ የተጋድሎ ጉዞ ከጊዜ ወደ ጊዜ የበለጠ እየተወሰነና እልህ አስጨራሽ እየሆነ መጥቷል። በቅርብ ዓመታት የታየው የ1997ቱ ህዝባዊ የለውጥ ተነሳሽነትና ግፊትም ቢሆን ትግሉን አቀናጅቶ በአግባቡ ሊመራው የሚችል መሪ ድርጅት ባለማግኘቱ ሳቢያ የአምባገነኖች ሰለባ ሆኖ ቀርቷል። በአሁኑ ወቅት በሀገራችን፣ በሁሉም መስክ ሚዛን ደፍቶ ትግሉን ወደላቀ ምእራፍ ለማሸጋገር አለመቻሉ በራሱ፣ የኢትዮጵያ የፖለቲካ ትግል ምን ያህል አጣብቂኝ ውስጥ እንደገባ በጉልህ የሚያመለክት ነው።

የትግሉ ባህርይ ውስብስብ በመሆኑ ሳቢያ፣ የተከፈለው መስዋእትነትና ያስቆጠረው እድሜ ተዳምረው የለውጥ አራማጆችን የተስፋ ጉዞ እልህ አስጨራሽ ብቻ ሳይሆን አጠያያቂ እያደረገው መጥቷል። ስለሆነም፣ የማለዳውን የተስፋ ምናባችንን መዳረሻ ለማወቅ በጨለማ የትግል ንቃታት እንድናጮልቅም አስገድዶናል። ኦሮሞ ሲተርት “ካን ዳባታኒ ዳካኒ፣ ታኦኒ ቡኬሳኒ” ይላል። “ቆመው የፈጨትን፣ ተቀምጠው ያባኩታል” እንደ ማለት ነው። በእኛ ሀገር የፖለቲካ ቅኝት ቆመን የፈጨነውን ቆመን ለማብካት እንኳ ከህወሃት በስተቀር ሌላ በለስ የቀናው ያለ አይመስለንም።

ከዚህ ጭብጥ በመነሳት፣ የወቅቱ የሀገራችን የፖለቲካ ምህዳር መጥበብ ያሳሰበው የኢትዮጵያ የፖለቲካና ሲቪክ ማህበራት አንድነት ድርጅት በጀርመን እነሆ ፌብሩዋሪ 18 ቀን 2012 ዓ.ም እ.አ.አ በኡሩንበርግ ከተማ ታላቅ ህዝባዊ የምክክር መድረክ አዘጋጅቶ ነበር። በዚህ መድረክ ላይ ጥሪ



የተደረገላቸው የክብር እንግዶች የፖለቲካ ድርጅቶች፣ ሲቪክ ማህበራት፣ የሃይማኖት መሪዎችን ጨምሮ በጠቅላላው ከ300 በላይ የሚሆኑ ኢትዮጵያውያን ስደተኞች ተገኝተዋል።

በፕሮግራሙ መሠረት ቀደም ብለ፣ ዓርብ ፌብሩዋሪ 17 ቀን 2012 ዓ.ም እ.አ.አ ከሂዩማን ራይት ዎች (Human Right Watch) ጋር በትብብር በተዘጋጀው ጋዜጣዊ መግለጫ ላይ በርካታ የህግ ጠበቆች፣ የፖለቲካ ድርጅት ተጠሪዎች፣ የሰብዓዊ መብት ተሟጋቾች፣ የበጎ አድራጎት ድርጅት ተወካዮች፣ ጥሪ ተደረገላቸው እንግዶችና የኢትዮጵያውያን ስደተኞች ተወካዮች በስፍራው ተገኝተዋል።

በሂዩማን ራይት ዎች (Human Right Watch) እና ከተለያዩ ድርጅቶች ተወካዮች በመጡ እንግዶች የስደተኛውን ችግር አስመልክቶ ጋዜጣዊ መግለጫ የሰጡ ሲሆን፣ አያይዘውም፣ ይህን ከጊዜ ወደ ጊዜ አሳሳቢ እየሆነ የመጣውን የስደተኛውን አብይ ችግር ለመፍታት በሚቻልበት ሁኔታ አስመልክቶ በርካታ አስተያየቶች ሰንዘረዋል። በቀረቡት ሀሳቦች ላይ ጥያቄና መልስ የተካሄደ ሲሆን፣ በተለይ የወቅቱ የኢትዮጵያን ስደተኛ ጉዳይ በተመለከተ በእለቱ የተገኙት የክብር እንግዳ አቶ ኦባንግ ሜቶ (ለአዲሲቷ ኢትዮጵያ የጋራ ንቅናቄ) መስራችና መሪ በስፍራው ለተገኙት እንግዶች ሰፊ ማብራሪያ በመስጠት በስፍራው ለተገኙ እንግዶችና ጋዜጠኞች የኢትዮጵያውያን ሰብዓዊ መብት መረገጥና ወቅታዊውን

የስደተኞችን ችግር በማስመልከት ሰፊ የግንዛቤ ማስጨበጫ ንግግር አድርገዋል። በንግግራቸው ላይ ካነሱዋቸው መሠረታዊ ነጥቦች መካከል፦

- የኢትዮጵያ ስደተኞች ጉዳይ በአሁኑ ወቅት በተለያዩ ሀገራት ትኩረት እንዳልተሰጠውና ይህም አግባብ እንዳልሆነ፤ በኢትዮጵያ ያለው የሰብዓዊ መብት ጥሰት በአፈፃፀሙ ባህሪ ካልሆነ በስተቀር በሌሎች ሀገራት ከሚታየው አሰቃቂ ሁኔታ የሚሻልበት አንዳችነገር የለውም በማለት ካስረዱ በኋላ፤
- የስደተኛው ወቅታዊ ችግር ለመፍታት መጣር ብቻ ሳይሆን፤ በሀገር ውስጥ የሚካሄደውን የሰብአዊና ዲሞክራሲያዊ መብት ረገጣ ማስቆም እጅግ አስፈላጊና ትኩረት ሊሰጠው የሚገባ አብይ ተግባር በመሆኑ፤ በዚህ ረገድ፤ እስካሁን እንደታየው፤ በምዕራባውያን ዘንድ ተገቢው ትኩረት እየተሰጠው አይደለም በማለት አሳስበው፤



- ስደተኞች ከሀገራቸው ለመውጣት የሚገደዱት በሥርዓቱ አስከፊነትና በሚደርስባቸው የመብት ረገጣና የጭቆና ጫና ሳቢያ ነው። የውጭ መንግስታት የወያኔን ሥርዓት ከመደገፍ ተቆጥበው የህዝቡን መሠረታዊ የመብት ረገጣና የህግ ጥሰት ችግር ለመፍታት የሚያስችል አወንታዊ እርምጃ ሊወሰዱ እንደሚገባ አፅንኦ በመስጠት አስረድተዋል። በማጠቃለያቸውም፤
- የኢትዮጵያ ችግር የሀብት ሳይሆን የአመራር ችግር በመሆኑ፤ አመራሩን በማስተካከል ረገድ በሁሉም ዘርፍ ጥረት ማድረግ ቀዳሚው ተግባር ሊሆን እንደሚገባ ካመለከቱ በኋላ፤

- የስደተኛውን ችግር ለዘለቄታ መፍታት የሚቻለው በሀገር ውስጥ ያለውን አስከፊ ሁኔታ ሲሻሻልና የሥርዓት ለውጥ ማድረግ ሲቻል ብቻ እንደሆነ አፅንኦት ሰጥተው ለተሰብሳቢው አስገንዝበዋል።

በስፍራው ከተገኙ እንግዶች መካከል፦

- የሂደግን ራይት ምች ተወካዮች፤
- የረድኤት ድርጅት ተወካዮች፤
- የኢትዮጵያ ስደተኞችን ጉዳይ የሚከታተሉ የህግ ጠበቆች፤
- ጥሪ የተደረገላቸው እንግዶች፤
- የጋዜጣ፣ የቴሌቪዥን፣ የሬዲዮ ወኪሎች እና
- ኢትዮጵያውያን ስደተኞች ተወካዮች ይገኙበታል።

ቅዳሜ በፌብሩዋሪ 18 ቀን 2012 ዓ.ም፤ የተደረገው ህዝባዊ የምክክር መድረክ በተያዘለት የጊዜ ሰሌዳ መሠረት፦ ፕሮግራሙ በ13:00 ሰዓት ተጀምሮ በ19:00 ሰዓት ድረስ የ6:00 ሰዓት ቆይታ የተጠናቀቀ ሲሆን፤ ስብሰባው ከታቀደለት ዓላማ አኳያ ስኬታማ ነበር ማለት ይቻላል። በተለይ በስብሰባው ላይ የሃይማኖት አባቶችን ጨምሮ ሌሎች የፖለቲካና የሶሻል ማህበራትን ተወካዮች የተገኙ ሲሆን፤ በተለይ የአቶ አባንግ ሜቶ በክብር እንግድነት በስፍራው መገኘት የሁሉንም ቀልብ የሳበና የስብሰባውን መንፈስ በአወንታ አስመዝገቦ ያለፈ ልዩ ግምትና ድምቀት የተቸረው ነበር።

በስብሰባው የተገኙት እንግዶች፦

1. አቶ አባንግ ሜቶ፣ የእለቱ የክብር እንግዳ፣ (ለአዲሲቷ ኢትዮጵያ የጋራ ንቅናቄ መስራችና የድርጅቱ መሪ)
2. የኢትዮጵያ ኦርቶዶክስ ተዋህዶ ቤ/ክ - በጀርመን - ባየር አካባቢ 2 ተወካዮች፤
3. የኢትዮጵያ ሙስሊም ማህበረሰብ አባላት - በጀርመን - ባየር አካባቢ ተወካይ፤
4. የኢትዮጵያ ሕዝብ አብዮታዊ ፓርቲ - ተወካይ፤

5. የኢትዮጵያ ህዝብ አርበኞች ግንባር ተወካይ፤
6. የኢትዮጵያ ህዝብ አብዮታዊ ፓርቲ - ዲሞክራሲ ተወካይ፤
7. የእንደዜጋ መስራችና አስተባባሪ፤
8. የኢሳት ሬድዮና ቴሌቪዥን እና
9. ሌሎች ቁጥራቸው ከ300 በላይ የሚሆኑ ኢትዮጵያውያን ተገኝተዋል።

ስብሰባውን በመክፈቻ ንግግር የከፈቱት የአዘጋጅ ኮሚቴው አስተባባሪ አቶ በላይ ወንዳፍራሽ እንደተናገሩት፣ በአሁኑ ወቅት በሀገራችን እጅግ አሳሳቢ የሆነውን የዜጎችን መብት ረገጣ ለማስቆም በሚደረገው ወሳኝ ፍልሚያ፣ የወጣቱ ተሳትፎ የበለጠ ለማሳደግና ተጨማሪ የትግል አጋር ሃይል ሆኖ ከአንድነት ሃይሎች ጎራ በቀዳሚነት እንዲሰለፍ ማስቻል ነው ካሉ በኋላ፣ የወጣቱን የትግል መንፈስ የሚያነሳሳና በትግሉ አውድ ዙሪያ ወጥ ሀገራዊ ራእይ የሚያስጨብጥ የጋራ የመግባቢያና መረዳጃ ስልት ነድፎ መንቀሳቀስ እጅግ አስፈላጊ እንደሆነ አስገንዝበዋል። አያይዘውም፣ በአሁኑ ወቅት በአዲስ የትግል መንፈስ ኢትዮጵያንና ኢትዮጵያዊነትን ማዕከል ያደረገ፣ የዓላማና የትግል አንድነትን የሚያስተሳስርና የሚገነባ ጠንካራ መሠረት ያለው ሁለገብ ማእቀፍ ውስጥ መሰባሰብ አስፈላጊ መሆኑን በማመልከት፣ ከጊዜ ወደ ጊዜ አሳሳቢ እየሆነ የመጣውን የስደተኞች ችግር ለመፍታት የሚያስችል የተሻለ አደረጃጀት እስከአሁን ስላልነበር ኢትዮጵያውያን ስደተኞች ለአያሌ ችግሮች ተጋልጠው ቆይተዋል። ይህንን ችግር በጋራ ለመቅረፍ የሚያስችልና ሀገርን ከጥፋት ለማዳን በሚደረገው ርብርብ ጉልህ አስተዋፅኦ ለማድረግ ይቻላል ዘንድ በጋራ መግባባትና መሥራት እጅግ አስፈላጊዎችን በመሆኑ ሳቢያ፣ እነሆ የኢትዮጵያ የፖለቲካና ሲቪክ ማህበራት አንድነት ድርጅትን ለማቋቋም ችለናል ብለዋል።

በማያያዝም፣ በኢትዮጵያዊነቱ የሚያምን፣ የግዛትና የህዝብ ለዓላዊነቷን የሚያከብር፣ ማንኛውም ሀገራዊ አጀንዳ አለኝ የሚል የፖለቲካም ሆነ የሲቪክ ስብሰብ፣ እንዲሁም ግለሰብ ጭምር ተባብሮ



መስራት ድርጅታቸው ዝግጁ መሆኑን በመግለፅ፣ ለኢትዮጵያ ትንሳኤ ከዘረኝነትና ከጎጠኝነት የፀዳ፣ በእኩልነትና በመከባበር ላይ የተመሰረተ የበሰለ የፖለቲካም ሆነ የልማትና የእድገት ሥራዎችን ከሚያራምዱ ሃይሎች ጋር ለአንዲት ኢትዮጵያ ትንሳኤ እጅ ለእጅ ተያይዘን በመቻቻል በጋራ መግባባት እንሥራ በማለት ጥሪ አድርገዋል።

በማስከተልም፣ የድርጅቱ ጊዜያዊ አስተባባሪ ኮሚቴ ፀሀፊ፣ የድርጅቱን አላማና አጠቃላይ የሥራ እንቅስቃሴ፣ እንዲሁም፣ የስብሰባውን ጥሪ አስፈላጊነት በማስመልከት አጭር ንግግር ያደረጉ ሲሆን። በንግግራቸው ላይ እንዳመለከቱት በአሁኑ ወቅት የስደተኞች ቁጥር ከጊዜ ወደ ጊዜ እየተበራከተ በመምጣቱ ሳቢያ ችግሩ በዛው ልክ እየተባባሰ ሄዷል ካሉ በኋላ፣ በተለይ በአንዳንድ ሀገራት በኢትዮጵያውያን ስደተኞች ላይ እየተፈፀመ ያለው አሳዛኝ ሁኔታ ወደሌላም እንዳይዛመት በሁሉም ደረጃ አስፈላጊው ጥረትም ሲደረግ እንደሚገባ አበክረው አስረድተዋል። አያይዘውም እንደዚህ አይነቱን መሠረታዊና አሳሳቢ ጉዳይ ለመፍታት የሚያስችል አቅም ከወዲሁ ለመፍጠር እንዲቻል በማሰብ ይህ ዝግጅት እንደተደረገና ሁሉን አቀፍ በሆነው ድርጅታዊ ማእቀፍ ስር ተሰባስቦ በየጊዜው እየተገናኙ የጋራን ችግር በጋራ ለመፍታት የሚያስችል ስትራቴጂ ነድፎ መሥራትና ለስደተኞች መብት መከበር በጥምረት መስራት አማራጭ የሌለው ጉዳይ ነው ሲሉ አስምረውበታል።

በማያያዝም፣ የድርጅታቸውን መመስረት አስፈላጊነቱንና አላማ ሲያብራሩ፣ በተለይም ኢትዮጵያና ኢትዮጵያዊነትን በሚመለከት ማንኛውም ፖለቲካዊ፣ ኢኮኖሚያዊና ማህበራዊ አጀንዳ እና የዜጎችን መብት ለማስከበስበር በሚደረግ ገምቢ እንቅስቃሴ አወንታዊ ምላሽ መስጠት የሚያስችል አቅም ስደተኞች ይኖረው ዘንድ ለማስቻል ታቅዶ የተቋቋመ ድርጅት እንደሆነና በዚህ አጋጣሚ፣ ወጣቱ ትውልድ የኢትዮጵያን የወደፊት እጣ ፈንታ በመወሰን ረገድ ያለውን አብይ ድርሻ ግምት ውስጥ

በማስገባት፣ የነቃና የላቀ ተሳትፎ በፖለቲካው፣ ማህበራዊና ኢኮኖሚያዊው ዘርፍ እንዲኖረው ለማስቻል የታቀደ ነው። በማለት አስረድተው፣ የዛሬውም የውይይት መድረክ የተዘጋጀው ከዚህ ፅኑ ዓላማ በመነሳት በቀጣይ በስደተኛውም ሆነ በሀገር ጉዳይ ላይ አመርቂ ሥራ ለመስራት በማቀድ እንደሆነ ጠቅለል አድርገው አስረድተዋል።

በመጨረሻም፣ ድርጅታቸው የኢትዮጵያ ፖለቲካና ሲቪክ ማህበራት አንድነት ድርጅት - በጀርመን የሚል ህጋዊ ስያሜ ያለው አካል ነው። ካሉ በኋላ፣ በአሁኑ ወቅት፣ በስፋት በስደት ዓለም ያለውን ዜጋ ሁሉ በሀገር ጉዳይ ላይ ጉልህ ሚና እንዲኖረውና የትግል ተመክሮና ልምድ እንዲያገኝ በማድረግ ረገድ የጎላ ድርሻ ይኖረዋል በማለት ንግግራቸውን ቋጭተዋል።

ከዚያ በማስከተል “ምን ያደርጋል ሀገር” በሚል እርእስ ግጥም ተነቦ የእለቱ የክብር እንግዳ አቶ ኦባንግ ሜቶ መድረኩን እንዲይዙ ተደረገ።



አቶ ኦባንግ በንግግራቸው መግቢያ ላይ፣ “እኔ የመጣሁት ከእናንተ ለመስማት ነው። ዘወትር በአካል አብራሐችሁ ባልገኝም በመንፈስ ግን ከእናንተ ጋር ነኝ ካሉ በኋላ፣ እኔ የማደርገው የፖለቲካ ንግግር አይደለም፣ ሆኖም ግን ስለራሳችን እኛው ኢትዮጵያውያን እየተገኛኝን ካልተወያየን ሌላ ማን ሊደርስልን ይችላል?” በማለት ተሰብሳቢውን ጠይቀዋል።

“ሁላችንም ሀገራችንን እንወዳለን ነገር ግን በሀሳብ አለመግባባት ሳቢያ እንገፋፋለን። ምንም እንኳን የደረጀ ሀብት ባይኖረን በጉልበት ግን ሀብታሞች ነን። ህዝብን

የሚወድ መንግስት ስለሌ ነው እንጅ፣ ኢትዮጵያ የበረከት ሀገር ነች” በማለት ገልፀው በ2005 ዓ.ም በጋምቤላ ከ420 ሰዎች በላይ በመጨፍጨፋቸው ሳቢያ የኢትዮጵያውያንን ሰብዓዊ መብት ለማስከበር ትግል እንደጀመሩ በማስረዳት አያይዘው፣ ስለ ዜጎች መብት ትግል ሲናገሩ፣ “ሁሉም ነፃ ካልወጣ ማንም ነፃ ሊወጣ አይችልም፣ ስንፈጠር ማንኛችንም ብንሆን የጎሳ ካባ ለብሰን አልተወለድንም። እንደማንኛውም ዜጋ ሰው ሆነን ብቻ ነው የተፈጠርነው” በማለት፣ የአበባ ተክልን ምሳሌ አድርገው፣ “አንድ አይነት አበባ በአትክልት ስፍራ ብቻውን ቢለማ ምንም ያህል ቀልብ ሊሰብ አይችልም፣ ተፈላጊነቱም ያንኑ ያህል ነው። ነገር ግን የተለያዩ ቀለም ያላቸው አበቦች በአንድ ላይ ቢለሙ ግን ምንኛ የተዋቡ ይሆናሉ ዋጋቸውም በዚያው ልክ ውድ ይሆናል” በማለት የሁሉም ኢትዮጵያውያን ንሳዎችና ብሄሮች አብሮነት፣ እኩልነት፣ ሰላምና ፍቅር መከባበርና መቻቻል ለዛሬዋ ኢትዮጵያ ከምንጊዜውም በላይ ጠቀሜታው እጅግ የላቀ እንደሆነ አበክረው አስረድተዋል።



አቶ ኦባንግ ንግግራቸውን በመቀጠል፣ የኢትዮጵያ ችግር “አንድ ሰው ይጋግራል፣ 200 ሰው ይበላል” አይነት እንደሆነ በምሳሌ አስንገበዋል። አያይዘውም፣ “ኢትዮጵያውያን ከምንግዜም በበለጠ ወደ ተለያዩ ሀገራት በብዛት እየተሰደዱ ነው። ህዝብ ከሌለ ሀገርም የለም። ሀገር በራሱ ያለህዝብ ትርጉም የለውም። ይህ የሰራተኛ ሃይል ፍልሰት እጅግ አሳሳቢ ጉዳይ ነው” ብለዋል። አያይዘውም፣ በቀጣይ ምን ሊደረግ እንደሚገባ ሲያስረዱ፣ “ዛሬ ኢትዮጵያውያንን ለመርዳት አጋር አለ ወይ?” በማለት ጠይቀው፣ “በጋራ ያስተሳሰሩንን ማህበራዊና ኢኮኖሚያዊ፣ ባህላዊና ሃይማኖታዊ እሴቶቻችንን መሰረት አድርገን፣

በተደራጀና በተቀናጀ መልክ የተነጠቅነውን መብት ለማስመለስ በፅኑ መታገል አለብን” ብለዋል። አስከትለውም፡ “ትግሉ ከፍተኛና ረዥም እንደመሆኑ መጠን፣ እጅ ለእጅ ተያይዘን በጋራ ተቧደንን ለሀገራችን አዲስ ተስፋ እውን መሆን ተግተን በጋራ፣ በፍቅር፣ በመቻቻልና በመግባባት መስራት ይጠበቅብናል” በማለት አፅንኦት በመስጠት በተደጋጋሚ ለተሰበሰበው ህዝብ አስገንዝበዋል።

በማያያዝም፣ በሚከተሉት አቢይ ነጥቦች ዙሪያ ሀሳባቸውን በዝርዝር በማስረዳት ንግግራቸውን ይዘት አጠቃለዋል።

- ትግላችን ኢትዮጵያ ነፃ እስከምትወጣ ድረስ አለመታከት በመሥራትና በመታገል ሊሆን ይገባል፤
- ኢትዮጵያን ለማዳን በፍቅር ካልሆነ በፀብ የሚደረገው የትግል ጉዞ የከፋ አደጋ ሊያስከትል ይችላል፤
- የኢትዮጵያ እጣ ፈንታ የሚወሰነው በእኛው በኢትዮጵያውያን እጅ ብቻ ነው፤
- የዛሬው መሰባሰባችን ከትላንቱ ይልቅ ለቀሪው ትግላችን እጅግ ጠቀሜታ አለው፤
- ወያኔ ማለት ትግራ ማለት ብቻ አይደለም፤ የአማራ፣ የኦሮሞ፣ የጋምቤላ ወ.ዘ.ተ ወያኔ አለ፤
- ወያኔን እናስወግዳለን ስንል፣ ጨቋኝ ሥርዓቱን እንጅ ከትግራ ጋር እንጣላለን ማለታችን አይደለም፤
- መሪዎችን ማምለክ ማቆም አለብን፤ መሪ ሳይሆን ሰው በሰውነቱ፣ ዜጋም በዜጋነቱ በቅድሚያ ሊከበር ይገባዋል፤
- የኢትዮጵያ አትጠፋም አምላኳ ይጠብቃታል፤ እኛም የትልቅ ሀገር ልጆች ነን። ለአዲሲቱ ኢትዮጵያ ትንሳኤ ተግባብተን፣ ተፈቃቅረን፣ ተባብረንና ተቀናጅተን እንሥራ በማለት የሁሉንም ኢትዮጵያዊ ቀልብ የሳበና የገዛ፣ ከሁሉም ወገን አወንታዊ ምላሽ የተቸረው ሀገራዊ አንድነትንና ብሄራዊ መግባባትን የሚገነባ መልእክት አስተላልፈዋል።

ከዚያም በማስከተል፣ የተለያዩ የፖለቲካና የሽብር ማህበራት ተወካዮች የድርጅታቸውን አቋም በማስመልከት አጫጭር ገለፃ ያደረጉ ሲሆን፣ የድርጅቶቹ ተወካዮች ባደረጉት ገለፃ በትግሉ ዙሪያ ተደጋግፎ ለመስራት ያላቸውን ተስፋ የገለፁ ሲሆን፣ ልዩነቶቻቸውን በማጥበብ ወደላቀ ትብብር ለመድረስ በሚያደርጉት ጥረትም ሆነ ሀገር ውስጥ የሚደገረውን የመስዋእትነት ትግል በፅኑ በመደገፍ ረገድ የሁሉም በጎፍቃደኝነትና ርብርብ እንደሚያሻው አስገንዝበው ለጋራ የትግልና የትብብር መድረክ መፈጠር የበኩላቸውን ጥሪ አድርገዋል።



ከዚህ ጋር ተያይዞ የቀረበው የኢትዮጵያ ሳተላይት ቴሌቪዥን (ESAT) አና ሬዲዮ ተወካይ ባደረጉት ንግግር ኢትዮጵያውያን በሚያደርጉት የመብት ትግል የሚዲያ አስፈላጊነት አጠያያቂ እንዳልሆነ አስምረው፣ በአሁኑ ጊዜ ለህዝቡ በቂ መረጃ ለመስጠት ድርጅታቸው ተግባር እየሠሩ በመሆኑ፣ በተለያዩ የዓለም አካባቢ የሚገኙ ኢትዮጵያውያን ወገኖች ስለ ሀገራቸው ወቅታዊ ሁኔታ በቂ መረጃ እንዲያገኙ ለማድረግ ተችሏል ብለዋል።



በማስከተልም፣ ለወደፊቱ ይህንኑ ተግባር የበለጠ አጠናክሮ ለማስቀጠል ባላቸው እቅድ መሰረት፣ ተግተው እየሠሩ መሆናቸውንና ገልፀው፣ ይህንኑ ተልእኮ በበለጠ ተግባራዊ ለማድረግ እንዲቻል የሁሉም ኢትዮጵያውያን ድጋፍና ርብርብ እንደሚያሻ አስገንዝበዋል።

በማስከተል፣ የተናገረው የወጣት ስደተኞች ተወካይ ሲሆን፣ የኢትዮጵያን ታሪካዊ ጥንታዊነትና ታላቅነት አስታውሶ፣ እስከአሁን ድረስ ኢትዮጵያ ከባህላዊ ሥርዓት መላቀቅ ባለመቻሏ እየታየ ላላው ሰው ሰራሽ ችግር ዳርጓታል በማለት አስገንዝቦ፣ ምንጊዜም ቢሆን፣ ሀገራችን ያጣችው ነገር ቢኖር፣ ሐብት ሳይሆን ዲሞክራሲያዊ ሥርዓትና ህዝባዊ መሠረት ያለው መንግስት ነው። በዚህ ረገድ ከደርግ ውድቀት ማግስት በሀገራችን ይሰፍናል ብለን

በተስፋ ስንጠባበቅ የቆየው የፍትህና የሰብዓዊ መብት መከበር ጉዳይ እንደጉም በኖ ጠፍቷል ብሏል። አያይዞም የወገኖቻችን ሰቆቃ ያበቃ ዘንድ፣ የሀገራችን ህዝባዊ የሥልጣን ልዕልናና መብት ባለቤትነት፣ ብሔራዊ አንድነትና እኩልነት፣ ሀገራዊ ሉዓላዊነት፣ የአስተሳሰብና የእምነት ነፃነት ይረጋገጥ ዘንድ ተደራጅተንና ተግተን መታገል ታሪካዊ አደራችን ብቻ ሳይሆን የዜግነት ግዴታችንም ጭምር ነው በማለት አሰረግጦ ተናጋሯል። በመቀጠልም የትግል ወኔያችንና የጽናት መንፈሳችን የሚነቃቃው፣ ከልባችን በምንሻቸው የሀገራችን የፍትህና የነፃነት፣ የመብት ግቦች ላይ ያለን እምነት ሲታደስ እንደመሆኑ መጠን። ለዚህ ክቡር አላማ እጅ ለእጅ ተያይዞን እንድንነሳና በጋራ ሀገራዊና ወገናዊ ሃላፊነትን እንድንወጣ የከበረ ጥሪ መሳተላለፍ እንወዳለን በማለት ንግግሩን አጠናቋል።

በቀጣይ ንግግር ያደረገችው የሴቶች ተወካይ ስትሆን፣ በንግግሩ ላይ እንዳለችው፣ በኢትዮጵያ ከግማሽ በላይ የጠቅላላውን የሀገሪቱን ህዝቡ ቁጥር የሚሸፍኑት ሴቶች መሆናቸው ገልጻል። በሀገራችን የሴቶች ጥያቄና ችግር ገና አልተፈታም በማለት ገልጻል። ሴቶች እንደማንኛውም የህብረተሰብ አባል፣ በአንድ ሀገር ላይ የሚከሰት፣ ኢኮኖሚያዊና ማህበራዊ፣ ባህላዊና ሃይማኖታዊ ችግሮች ተካፋይ ናቸው በማለት፣ በኢትዮጵያ ባለው አምባገነን ሥርዓት፣ ሳቢያ የሴቶችን ጭቆና ድርብ ድርብብ አድርጎታል ካለች በኋላ፣ የፖለቲካው ትርምስ ገፈት ቀጣሾች በአመዛኙ ሴቶች ናቸው። መውለድ ወንጀል የሆነበት ሀገር ቢኖር ኢትዮጵያ ብቻ ነች ማለት ይቻላል በማለት፣ የሥርዓቱ አስከሬ ገፅታ ጠቅለል ባለ መልኩ አሰረድታለች።

በግስከተልም፣ ሴት ልጆች በኢትዮጵያ፣ ህይወታቸው በሰቆቃ፣ ኑሮዋ ለአደጋ የተጋለጠ ነው። ወደ አረብ ሀገር ግርድና እተሰደዱ ከፎቅ የሚወረወሩ፣ በቢላም የሚተለተሉ፣ በወህኒ የሚጣሉ፣ በየበረሃው በምንገድ ላይ የሚደፈሩ፣ የሚገደሉ፣ የሚታፈኑ፣ በስደት ጉዞ እንደወጡ የሚቀሩ በርካቶች ናቸው። ይህ ሁሉ ከሥርዓቱ አስከሬነት የመነጨ የህዝብ በደልና የመብት ጥሰት ያስከተለው የመከራ ገፈትና ነው ብላለች። በመጨረሻም፣ እኛ ሴቶች በትግሉ አውድ ጉልህ ድርሻ ለማበርከት እንችል ዘንድ፣ የሁላችሁንም እገዛ እንሻለን። ወያኔ በኢትዮጵያ ህዝብ ላይ የጣለውን የጭቆና ቀንበር ለመስበር በሚደረገው ሀገራዊ ትግል በቆራጥነት ተግተን እንድንነሳ የከበረ ጥሪያችንን በዚህ አጋጣሚ ለሁሉም ዜጎች ማስተላለፍ



እንወዳለን፣ በማለት ለቀጣይ ትግል ጥሪ በማድረግ ሀሳቧን ደምድማለች።

ከዚህ በመቀጠል ለ1:00 ሰዓት ያህል ለምሳ እረፍት ተደርጎ፣ ከምሳ መልስ ስብሰባው የቀጠለ ሲሆን፣ ቀደም ሲል በአቶ ኦባንግ ሜቶ የቀረበውን ሀሳብ መነሻ በማድረግ፣ ከቤቱ የተለያዩ ጥያቄዎችና አስተያየቶች ቀርበው በአቶ ኦባንግ በስፋት በማብራሪያና ምላሽ ተሰጥቷል። ከቀረቡት ጥያቄዎችና ከተሰጡት አስተያየቶች መሃል ዋና ዋናዎቹን ለመጥቀስ ያህል፣ ሀገር ቤት ስለሚንቀሳቀሰው ጥምረት ስለተሰኘው የፖለቲካ ድርጅት፣ በጋምቤላ ስለሚታየው ወቅታዊ ሁኔታ፣ ስለ ኢሳት ቴሌቪዥንና ሬዲዮ አገልግሎት፣ አለመግባባታችን እስከመቼ? በኢትዮጵያ ሰብአዊ መብት ረገጣ ዙሪያ ሂደት ራይት ዎች እና አምስቲ ኢንተርናሽናል ምን እየሰሩ ነው፣ በኖርዌ የሚገኙ ኢትዮጵያውያን ስደተኞችን ጉዳይ በተመለከተ የቀረቡ ነበሩ።

አቶ ኦባንግም ለቀረቡላቸው ጥያቄዎች ሁሉ ተገቢውን ምላሽ የሰጡ ሲሆን፣ በተለይ ወቅታዊና አሳሳቢ በሆነው የኖርዌይ መንግስት ኢትዮጵያውያን ስደተኞች ላይ የወሰደው እርምጃ በይፋ በማውገዝ፣ ዓለም አቀፍን ሰብአዊ መብት ድንጋጌ የሚፃረር ተግባር በመሆኑ በትግላቸው እንደሚገፉበት የገለጹ ሲሆን፣ ሁኔታው ተግባራዊ ከሆነ በተለያዩ ሀገራት ባሉ ሌሎች ኢትዮጵያውያን ስደተኞችም ተመሳሳይ እድል እንዳይገጥማቸው ስጋታቸውን ገልፀዋል። የመፍትሄ ሀሳብ ሲሰጡ፣ ለዚህ ሁሉ እየደረገንን ያለው በሀገራችን ያለው ጨቋኝ ሥርዓት ነው። ከዚህ አስከሬ ሥርዓት መላቀቅ ቀዳሚው ተግባራችን ሊሆን ይገባል ብለዋል።

ከዚህ ጋር ተያይዞ፣ ለሚሰሩት የኢትዮጵያውያንን ሰብዓዊና ዲሞክራሲያዊ መብት የማስከበር ትግል ለማጠናከር ይረዳቸው ዘንድ፣ የጀመሩት በድህረ-ገፅ ፊርማ የማሰባሰብ ተግባር ስኬታማ እንዲሆን ሁሉም ዜጋ ፊርማቸውን እንዲያስቀምጡ ጥሪ አድርገዋል። በተለይም ስደተኞች የመኖሪያና የሥራ ፈቃድ ካገኙ በኋላ ከትግሉ ጎራ ያፈገፍጋሉ። ይህም የስደተኛውን ችግር በአግባቡ ለመፍታት መሰናክል ከመሆኑም ባሻገር፣ በሀገር ቤት ያለውን የመብት ረገጣ ለማስቆም በሚደረገው እልህ እጨራሽ ትግል ላይ

አሉታዊ ጫና ፈጥሯል በሚለው ከፖለቲካ ድርጅት ተወካዮች በተሰነዘረው አስተያየት ላይ የበኩላቸውን አስተያየት ሲገልፁ፦

- ኢትዮጵያ በኢትዮጵያውያን መሪዎች እየተመራች አይደለም፤
- ስለ እናንተ መብትና ነፃነት ሌላ ክሌላ ሥፍራ መጥቶ እንዲሞትላችሁ አትጠብቁ፤
- የኢትዮጵያ እጣ ፈንታ አሁን ባለው አዙሪት እንዲቀጥል ትፈልጋላችሁ ወይ?
- ትግላችሁ እስከ ወረቀት ድረስ ከሆነ እንኳን ሀገራችሁን፣ ራሳችሁንም ነፃ ማውጣት አትችሉም፤
- ለሰው ብላችሁ ሳይሆን ኢትዮጵያን ለማዳን ስትሉ አንድነታችሁንና ትግላችሁን ልታጠናክሩ ይገባል፤
- በኢትዮጵያ ጉዳይ ተስፋ መቁረጥ የለብንም፤ በፍቅር፣ በመግባባት፣ በመከባበር፣ በእኩልነት፣ በመደራጀትና አብሮ በመስራት ታላቅ ለውጥ ማምጣት እንችላለን።

በማለት ዜጎችን የትግል መንፈስን የሚያቀና፣ ወኔን የሚያድስ፣ ኢትዮጵያንና ኢትዮጵያዊነትን የሚገነባ፣ የስደተኛውን ሀገራዊ እይታ የሚያዳብር በብሄራዊ አጀንዳ ዙሪያ የመግባባት፣ የአንድነትና የመቻቻልን ግንዛቤ ለመፍጠር የሚያስችል ንግግር ያደረጉ ሲሆን፣ ከተሰብሳቢው ይሰጥ ከነበረው አስተያየት ለመረዳት እንደተቻለው፣ ተስፋ የሚጣልበትና የሁሉንም ቀልብ የማረከ ነበር ማለት ይቻላል።

የአዘጋጅ ኮሚቴው ምክትል ሰብሳቢ በሰጠው አስተያየት እንደገለፀው፣ ምንም እንኳን በአሁኑ ወቅት በርካታ የፖለቲካ ድርጅቶችም ሆኑ ግለሰቦች ልብ በራሱ ጠረፍ መሸጎ ያለ ቢሆንም፣ የምንናፍቀውን የሰከነ ፖለቲካ ለማራመድና መቻቻልና መግባባትን ፈጥሮ በጋራ ለስደተኛው ደህንነትና ለዜጎች መብት መከበር ለመስራት ያስችለን ዘንድ ከሃሳብ ምንደኝነት ተላቀን ከአድማስ ባሻገር ለመነሳው የነፃነት ምናባችን ቤዛ መሆን መቻል አለብን። ስለሆነም በራሳችን የትግል ምህዋር ለመጓዝ ያስፈለገንን ይህንኑ ህልማችንን እውን ለማድረግ ባለን ቀና አስተሳሰብ ነው ብለዋል።

ቀጣዩ ፕሮግራም፣ የተካሄደው በኢትዮጵያ የመብት ትግል ህይወታቸውን ላጡ ሰማዕታት የህሊና ፀሎትና የሻማ ማብራት ሥነ-ምግባር ነበር። ሥነ-ምግባሩ በመንፈሳዊ አባቶች የተመራ ሲሆን፣ በወቅቱ በሰጡት አስተያየት የሰብሰባው መንፈስ እጅግ ያስደሰታቸውና የኢትዮጵያዊነትን መንፈስ የሚያድስ፣ ለሀገራችን ትንሳኤ ተስፋ የሚያመለክት ጅምር እንደሆነና በቀጣይ የዜጎችን መብት ለማስከበርና ለማረጋገጥ በሚደረገው ጥረት በጋራ ለመስራት የሚያስችል ተመክሮ ሆኖ እንዳገኘት አስረድተዋል።

በመጨረሻም፣ ምንም እንኳን በአሁኑ ወቅት በርካታ የፖለቲካ ድርጅቶችም ሆኑ ግለሰቦች ልብ በራሱ ጠረፍ መሸጎ ያለ ቢሆንም፣ የምንናፍቀውን የሰከነ ፖለቲካ ለማራመድና መቻቻልና መግባባትን ፈጥሮ በጋራ ለመስራት ያስችለን ዘንድ ከሃሳብ ምንደኝነት ተላቀን ከአድማስ ባሻገር ለመነሳው የነፃነት ምናባችን ቤዛ መሆንና አዲሲቷን ኢትዮጵያ ለመመሥረት ይቻለን ዘንድ ለዕርቅ፣ ለፍትሕ፣ ለሰላምና ለአንድነት መቆም የሁሉም ኃላፊነት መሆኑን በመወሰን ስብሰባው ተደምድሟል።



በመጨረሻም፣ ኢትዮጵያውያን ስደተኞችን በመርዳት ከፍተኛ እገዛ ለሚያደርጉ አንዲት ጀርመናዊት እና አንድ ኢትዮጵያዊ ዜጋ ሽልማት ተሰጥቶ የእለቱ ስብሰባ ከ6:00 ሰአት ቆይታ በኋላ በ19:00 ሰዓት በሰላም ተጠናቋል።

ኢትዮጵያ ለዘላለም ትኑር !

በጀርመን የኢትዮጵያ የፖለቲካና ሲቪክ ማኅበራት አንድነት ድርጅት

